

ആദ്യ നീര സംവാദം തിരുവനന്തപുരത്ത്



“പോളിസി ബോഡി എന്ന നിലയ്ക്ക് നീര പ്രാബല്യത്തിലാക്കുന്നതിന് സംസ്ഥാന ആസൂത്രണ ബോർഡിന്റെ എല്ലാവിധ പിന്തുണയും നാളികേരബോർഡിനും കേരകർഷകർക്കും നൽകും. നീരയെ പ്രോസസ്സ്ഡ് ഫുഡ് എന്ന നിലയിലേക്ക് കൊണ്ടുവരണം. നീര ഉത്പാദിപ്പിക്കുക വിപണനം നടത്തുക എന്നീ കാര്യങ്ങളാണ് ഇനി ചെയ്യേണ്ടത്. ബഹുമാന്യനായ ധനകാര്യമന്ത്രി തന്റെ ബജറ്റ് പ്രഖ്യാപനത്തിൽ കേരളത്തിലെ 10 പ്രധാന കേരോൽപാദക ജില്ലകളിൽ നീര സംസ്കരണത്തിനായി 15 കോടി രൂപ നീക്കിവെച്ചതിലൂടെ കേരള സർക്കാരിന്റെ ‘നീര സംബന്ധിച്ച നയം’ വ്യക്തമായി. നാളികേര ഉത്പാദക കമ്പനികളെ കൂടുതൽ വികസിപ്പിച്ച് നീര ഉത്പാദനത്തിലേക്ക് തിരിക്കുവാൻ നാളികേര ബോർഡും, കേരള കാർഷിക സർവ്വകലാശാലയും കർഷകരെ സഹായിക്കണം”

സംസ്ഥാന ആസൂത്രണ ബോർഡ് മെമ്പർ ശ്രീ സിപി ജോൺ

“വിലത്തകർച്ചയുടെ ഈകാലഘട്ടത്തിൽ കർഷകന് നീര ചെത്തി മെച്ചപ്പെട്ട വരുമാനം നേടാനുള്ള അവസരം ഉണ്ടാകേണ്ടതുണ്ട്. 5 തെങ്ങിൽ നിന്ന് 6 മാസം കൊണ്ട് ചെലവുകഴിഞ്ഞ് 62000 രൂപയോളം ലഭിക്കുമെന്ന അവസ്ഥയിൽ നാടിന്റെ സമ്പദ്വ്യവസ്ഥക്കു പുറമെ സേവന വേതന വ്യവസ്ഥയിലും കുതിച്ചു ചാട്ടമുണ്ടാക്കാൻ നീരക്കു കഴിയും. നീരയുടെ മൂല്യവർദ്ധിത ഉൽപന്നങ്ങളുടെ നിർമ്മാണത്തിലൂടെ പരമാവധി സാമ്പത്തിക നേട്ടം കൈവരിക്കാം. കർണ്ണാടക സംസ്ഥാനം നീരയുൽപാദനം തുടങ്ങിയ സാഹചര്യത്തിൽ കേരളത്തിനും നീരയുൽപാദനത്തിലൂടെ സാമ്പത്തിക രംഗത്ത് ഏറെ മുന്നോട്ടു പോകുവാൻ സാധിക്കും . നീര പ്രാബല്യത്തിലാകുന്നതോടെ ഈ രംഗത്ത് പണിയെടുത്താൽ മാനുവലായി ജീവിക്കാമെന്ന അവസ്ഥയാണ് സംജാതമാവുക. നികുതി വരുമാനത്തിൽ ഗവണ്മെന്റിന് മെച്ചപ്പെട്ട നേട്ടവും ലഭിക്കും. നീര ഉത്പാദനത്തിന് അനുവാദം നൽകിയാൽ അതിന്റെ മറവിൽ ലഹരിക്കുള്ള ഉത്പാദനമാകും നടക്കുകയെന്ന പ്രചരണം അസ്ഥാനത്താണ്. നീര നീരയായിത്തന്നെ വിപണനം ചെയ്യുന്നതിനു തക്കതായ നടപടികൾ എടുക്കുന്ന ഭരണ സംവിധാനമാണ് ഇവിടെയുള്ളത് ”



മുൻ എം പി ശ്രീ. ഫ്രാൻസിസ് ജോർജ്ജ്



“നീര പുണ്യപാനീയമാണ്. ആൽക്കഹോളിന്റെ അംശം അൽപ്പം പോലുമില്ലാത്ത നീരയെ മദ്യത്തിന്റെ ഗണത്തിൽപ്പെടുത്താനാവില്ല. കേരളത്തിലെ 10 ജില്ലകളിൽ നീര സംസ്കരണത്തിനുള്ള പൈലറ്റ് പ്ലാന്റുകൾ സ്ഥാപിക്കുന്നതിന് 15 കോടി രൂപ അനുവദിച്ചത് സീഡ് മണി മാത്രമാണ്. നീര പ്രാബല്യത്തിലായാൽ 2000 കോടി രൂപ വ്യവസായത്തിനായി തന്നെ കരുതണം. നീര വികസനം കർഷക സ്നേഹത്തിനും കർഷക വളർച്ചയ്ക്കും വഴിയൊരുക്കും”

മുൻകൃഷി വകുപ്പ് ഡയറക്ടർ ആർ. ഹേലി

“എക്സൈസിൽ വകുപ്പിലെ രേഖകളിൽ നിന്ന് എനിക്ക് അറിയാൻ കഴിഞ്ഞത്, നിലവിൽ തിരുവനന്തപുരം ജില്ലയിൽ കള്ള് ഷാപ്പുകളൊന്നും പ്രവർത്തിക്കുന്നില്ലായെന്നും ഇവിടെയുള്ള ചെത്തുതൊഴിലാളികൾ തൊഴിൽ രഹിതരാണെന്നുമാണ്, അതിനാൽ നീര ഉത്പാദനത്തിനുള്ള ആദ്യപടി തിരുവനന്തപുരം ജില്ലയിൽ നിന്ന് ആരംഭിക്കുന്നതാണ്. നീരയുൽപ്പാദനത്തിലൂടെ ഒരു തെങ്ങിൽ നിന്നും ഒരു വർഷം കൊണ്ട് ഏകദേശം 6000 രൂപയോളം വരുമാനം ലഭിക്കും അതായത് നിലവിൽ പരമാവധി ലഭിക്കുന്ന 600 രൂപയുടെ പത്തിരട്ടി തുക. മെച്ചപ്പെട്ട തെങ്ങുകൃഷിയുള്ള തിരുവനന്തപുരം ജില്ലയിൽ നീരയുൽപ്പാദനത്തിന് അനന്തസാധ്യതകളാണുള്ളത്. നിലവിലെ വിപണി വിലയും ഉത്പാദനച്ചെലവും കണക്കിലെടുക്കുമ്പോൾ കള്ള് വ്യവസായം തൊഴിലാളികൾക്കും കർഷകർക്കും ലാഭകരമല്ല. 60 രൂപയോളം ഉത്പാദനച്ചെലവ് വരുന്ന ഒരു ലിറ്റർ കള്ള് 55 രൂപയ്ക്കാണ് ഷാപ്പുകൾ വഴി വിതരണം ചെയ്യുന്നത്. മാത്രമല്ല തെക്കൻ ജില്ലകളിലേക്കും മറ്റും പാലക്കാട് നിന്ന് വാഹനങ്ങളിൽ കള്ള് എത്തിക്കുമ്പോൾ ഉത്പാദനച്ചെലവ് ഇതിലും വർദ്ധിക്കും. കണക്കനുസരിച്ച് വിറ്റഴിക്കപ്പെടുന്ന കള്ളിനേക്കാളും 3 ലക്ഷം ലിറ്റർ കള്ള് സംസ്ഥാനത്ത് കുറവാണ് ഉത്പാദിപ്പിക്കുന്നത്. സാധാരണ പെട്ടിക്കടകളിൽ പോലും എഫ്എസ്എസ്എ നിയമം (എട്എ അരഭേ) നിർബന്ധമാക്കിയ സംസ്ഥാനമാണ് കേരളം. വിൽപന നടത്തുന്ന ഭക്ഷ്യോത്പന്നങ്ങളുടെ ഗുണമേന്മയോടൊപ്പം അതിലടങ്ങിയ ഘടകങ്ങളെ സംബന്ധിച്ചും അറിയാൻ ഉപഭോക്താവിന് അവകാശമുണ്ട്. എഫ്എസ്എസ്എ നിയമം നടപ്പിലാക്കപ്പെട്ടിട്ടില്ലാത്ത ഏകസ്ഥലം കള്ളുഷാപ്പുകൾ മാത്രമാണ്. നീര കമ്മിറ്റിയുടെ യോഗം ചേരുന്നതിന് മുമ്പ് തിരുവനന്തപുരത്ത് ഇത്തരത്തിലുള്ളൊരു സംവാദം സംഘടിപ്പിച്ച് സംഘാടകരായ നേമം ഫെഡറേഷനെ അഭിനന്ദിക്കുന്നു”



കർഷക പ്രതിനിധി ശ്രീ ബാബു ജോസഫ്



“ഒരേക്കർ റബ്ബറിൽ നിന്നും ലഭിക്കുന്ന വരുമാനത്തിന്റെ ഇരട്ടിയോളം തുകയാണ് നീര ഉത്പാദിപ്പിക്കാൻ തുടങ്ങിയാൽ തെങ്ങിൽ നിന്നും ലഭിക്കാൻ സാധ്യതയുണ്ട്. ഇതു മനസ്സിലാക്കി നീര ഉത്പാദനത്തിന് അവശേഷിക്കുന്ന തടസ്സങ്ങൾ എത്രയും വേഗം മാറ്റേണ്ടതുണ്ട്. പൂർണ്ണമായും ലഹരി വിമുക്തമായ നീര അയൽ സംസ്ഥാനമായ കർണ്ണാടകയിൽ ഉത്പാദിപ്പിക്കുന്നുണ്ട്. കേരളത്തിൽ നീര ഉത്പാദനം വ്യാവസായികമായി ആരംഭിക്കുമ്പോൾ കർഷകരുടെ വരുമാനവും തൊഴിലവസരങ്ങളും വേതനവും വർദ്ധിക്കും. കേരള അബ്കാരി ആക്ടിലെ 15-ാം വകുപ്പിലെ നിബന്ധനപ്രകാരം ഒരു സർക്കാർ ഉത്തരവിലൂടെ മറികടക്കാൻ കഴിയുന്ന ലളിതമായ നിയമതടസ്സം മാത്രമേ നീര ഉത്പാദനത്തിന്റെ കാര്യത്തിൽ നിലവിലുള്ളൂ. സങ്കീർണ്ണമായ യാതൊരു നിയമപ്രശ്നങ്ങളുമില്ലാതെ കേവലമൊരു സർക്കാർ ഉത്തരവു കൊണ്ട് പരിഹരിക്കാൻ കഴിയുന്ന പ്രശ്നമാണിത് ”

നാളികേര വികസന ബോർഡംഗം ശ്രീ വർക്കല രവികുമാർ

“ഏലം, റബ്ബർ തുടങ്ങിയ വിളകളുടെ വിലയിടിയുമ്പോൾ ഉണ്ടാകുന്ന സമ്മർദ്ദമോ ഇടപെടലുകളോ ഒന്നും ബന്ധപ്പെട്ടവരുടെ ഭാഗത്ത് നിന്നും തെങ്ങിന്റെ കാര്യത്തിലുണ്ടോ, എന്ന് സംശയിക്കേണ്ടിയിരിക്കുന്നു. വെളിച്ചെണ്ണയിൽ മാത്രം ശ്രദ്ധകേന്ദ്രീകരിച്ചാൽ ഉചിതമാകില്ല. കേരോത്പന്നങ്ങളുടെ തന്നെ വൈവിധ്യവൽക്കരിക്കണമെന്നതിലൂടെ മാത്രമേ മെച്ചപ്പെട്ട വരുമാനം ലഭ്യമാകുകയുള്ളൂ. തെരഞ്ഞെടുക്കപ്പെട്ട സ്ഥലങ്ങളിൽ പ്രാഥമികമായി ഒരു സമവായമുണ്ടാക്കി നീര ഉത്പാദിപ്പിക്കുകയും ആരോഗ്യദായകമായൊരു ശീതളപാനീയം എന്ന നിലയിൽ സംസ്ഥാന ടൂറിസം വകുപ്പും, എയർ ഇന്ത്യ പോലുള്ള കമ്പനികളും ഇത് ഏറ്റെടുക്കുകയും വേണം. അതിനുശേഷം കമ്പോളത്തിലേക്കും ഉൽപന്നമെത്തിക്കണം. ഇതോടൊപ്പം നല്ല പ്രചാരണവും കൊടുക്കണം. നീര ഉത്പാദനത്തിനായി 15 കോടി രൂപ മാറ്റിവെച്ചതിൽ സന്തോഷമുണ്ട്. ഈ വിഷയത്തെ സംബന്ധിച്ച് വിദഗ്ദ്ധമായൊരു പഠനം നടത്തിയതിന്റെ അടിസ്ഥാനത്തിൽ വേണം കാര്യങ്ങളിലേക്ക് ഇറങ്ങിപ്പുറപ്പെടേണ്ടത്. പഠനത്തിൽ ഏറ്റവും ഗുണകരമെന്ന് കണ്ടെത്തുന്ന സ്ഥലത്തുവേണം പൈലറ്റ് അടിസ്ഥാനത്തിൽ പദ്ധതി ആരംഭിക്കേണ്ടത്, അതോടൊപ്പം തന്നെ നടത്തുന്ന കർമ്മ പദ്ധതികളെ സംബന്ധിച്ച് നല്ല ശാസ്ത്രീയവബോധവും ഉണ്ടാകണം”



മുൻ കേരഫെഡ് ചെയർമാനും,
മുൻ നാളികേര വികസന ബോർഡ് അംഗവുമായ ശ്രീ സുകുമാരപിള്ള

“നീര ഉത്പാദനത്തിന് കേരള സംസ്ഥാന സർക്കാർ 15 കോടി രൂപ അനുവദിച്ച സാഹചര്യത്തിൽ നീരയുടെ ഉത്പാദനം എത്രയും വേഗം ആരംഭിക്കണം. കാർഷിക രംഗത്ത് പ്രവർത്തിക്കുന്ന മറ്റ് സംഘടനകളെ അപേക്ഷിച്ച്, നീര ഉത്പാദിപ്പിക്കുന്നതിനുള്ള അവകാശം കേരകർഷകർക്ക് നൽകണം എന്ന നിലപാട് സ്വീകരിച്ച സംഘടനയാണ് അഖിലേന്ത്യാ കിസാൻസഭ. നീര ചെത്തുന്നതിനായി വിദഗ്ദ്ധ പരിശീലനം കിട്ടിയ തൊഴിലാളികളെ നിയോഗിക്കണം. കർഷകരും തൊഴിലാളികളും ചേർന്നുള്ള സംയുക്ത സംരംഭമായാണ് ഇത് നടപ്പിലാക്കേണ്ടത്. ഉത്പാദിപ്പിക്കപ്പെടുന്ന കള്ള കള്ളായും നീര നീരയായും സംസ്കരിക്കുന്നതിനും വിപണനം നടത്തുന്നതിനുമുള്ള സംവിധാനമാണ് വേണ്ടത്. അതിനായി ഗവൺമെന്റ് നിയന്ത്രണത്തിൽ ഒരു ടോഡി കോർപ്പറേഷൻ നിലവിൽ വരണം. ഈ കോർപ്പറേഷന്റെ കീഴിൽ കള്ളും നീരയും ശാസ്ത്രീയമായി സംസ്കരിച്ച് വിപണനം ചെയ്യുന്നതിനുള്ള സംവിധാനമൊരുക്കാവുന്നതാണ്. നീര പാർലറുകളും മറ്റും ആരംഭിച്ചുകൊണ്ട് ആകർഷകമായ രീതിയിൽ ഇത് വിപണനം ചെയ്യാവുന്നതാണ്. കേരളത്തിലെ യുവജനങ്ങളെ മദ്യപാനാസക്തിയിലേക്ക് തള്ളിവിട്ടുകൊണ്ടിരിക്കുന്ന വിദേശമദ്യഷാപ്പുകൾക്ക് നിയന്ത്രണമേർപ്പെടുത്തേണ്ടത് അത്യാവശ്യമാണ്. വിദേശ മദ്യഷാപ്പുകളുടെ എണ്ണം കുറയ്ക്കണം. ആരോഗ്യദായക പാനീയമെന്ന നിലയിൽ നീരയെ പ്രോത്സാഹിപ്പിക്കണം. അതിനായി നീരപാർലറുകൾ തുറന്നുകൊണ്ടുമുള്ള വിപണന സംവിധാനങ്ങൾ വരണം. ലോകവിപണിയിലേക്ക് കേരളത്തിൽ നിന്നും നൽകാവുന്ന ഒരുത്തമ ഉൽപ്പന്നം എന്ന നിലയിൽ, നമുക്ക് വൻതോതിൽ വിദേശനാണ്ഡം നേടിത്തരുന്ന ഉൽപ്പന്നമെന്ന നിലയിൽ നീര ഉത്പാദനം ഉടൻ തുടങ്ങണം. സമഗ്രമായൊരു നയവും പദ്ധതിയും ആവിഷ്കരിക്കണം. നിയന്ത്രണങ്ങളോടെ തന്നെ ഗവൺമെന്റ് സംവിധാനത്തിൻ കീഴിൽ നീര ഉത്പാദിപ്പിച്ച് ഘട്ടം ഘട്ടമായി അബ്കാരി നിയമത്തിൽ നിന്നും വിടുതൽ കൊടുക്കുന്നതാവും ഉചിതം. കേരകർഷകർക്കും പൊതു സമൂഹത്തിനും വളരെപ്രയോജനം ചെയ്യുന്ന നീര ഉത്പാദനത്തെ കർഷക സംഘടനകളോ തൊഴിലാളികളോ എതിർക്കുമെന്നുള്ളത് തെറ്റിദ്ധാരണ മാത്രമാണ് ”

നീര സംബന്ധിച്ച വിദഗ്ദ്ധ സമിതിയിലെ അംഗവും കേരള സ്റ്റേറ്റ് ചെത്തു തൊഴിലാളി ഫെഡറേഷൻ (എഫ്എസിയുസി) ജനറൽ സെക്രട്ടറിയുമായ ശ്രീ. എൻ. രമേശൻ